

मनुर्वैवस्वतः, कश्यपो वा मारीचः। विश्वे देवाः। द्विपदा विराट्।

बभ्रुरेको विषुणुः सूनरो युवाञ्ज्यङ्गे हिरण्ययम् ॥ ८.०२९.०१

एकः। विषुणुः- व्याप्तः। बभ्रुः- सोमो रसाधिदेवता। युवा- तरुणः। सूनरः- सुष्ठु नेता।

हिरण्ययम्- हिरण्मयम्। अञ्जि - आभरणम्। अंक्ते- अभिव्यञ्जयति ॥१॥

योनिमेक आ ससाद् द्योतनोऽन्तर्देवेषु मेधिरः ॥ ८.०२९.०२

देवेषु। अन्तः- मध्ये। द्योतनः- दीप्तिमान्। मेधिरः- मेधावी। एकः। योनिम्- सदनम्। आ

ससाद्- उपविशति। एवमग्निः स्तूयते ॥२॥

वाशीमेको बिभर्ति हस्त आयसीमन्तर्देवेषु निधुविः ॥ ८.०२९.०३

एकः। हस्ते- भुजे। वाशीम्- शब्दवदायुधम्। वाशु शब्दे। आयसीम्- अयोमयम्। देवेषु

अन्तः। निधुविः- नितरां दृढः। बिभर्ति- धारयति। एवं त्वष्टा स्तूयते ॥३॥

वज्रमेको बिभर्ति हस्त आहितं तेन वृत्राणि जिघ्रते ॥ ८.०२९.०४

एकः। हस्ते। वज्रम्। बिभर्ति- धारयति। तेन। वृत्राणि- आवरणानि। जिघ्रते- हिनस्ति।

एवमिन्द्रः स्तूयते ॥४॥

तिग्ममेको बिभर्ति हस्त आयुधं शुचिरुग्रो जलाषभेषजः ॥ ८.०२९.०५

तिग्मम्- दीप्तम्। एकः। हस्ते। आयुधम्- प्रहरणम्। शुचिः- शुद्धः। उग्रः- उद्गूर्णः।

जलाषभेषजः-जनकमनीयभेषजम्। जाः जनाः। जानां लाषो यस्मिन् तज्जलाषम्। लष कान्तौ।

अथवा उदकरूपभेषजम्। शुद्धजलस्य भैषज्यं श्रुतौ प्रसिद्धम्। अथवा। आपः चित्ताधारशक्तयः।

ता एव औषधानि। बिभर्ति- धारयति। एवं रुद्रः स्तूयते ॥५॥

पृथ एकः पीपाय तस्करो यथाँ एष वैद निधीनाम् ॥ ८.०२९.०६

तस्करः- स्तेनः। यथा- इव। एषः- अयम्। एकः। निधीनाम्- निहितानां सम्पदाम्। पथः- मार्गान्। वेद- जानाति। एवं पूषा स्तूयते ॥६॥

त्रीण्येकं उरुगायो वि चक्रमे यत्र देवासो मदन्ति ॥ ८.०२९.०७

यत्र। देवासः- देवाः। मदन्ति- तुष्यन्ति। तत्र। एकः। उरुगायः- बहुभिर्गीयमानः। त्रीणि- भूर्भुवःसुवर्लोकान्। वि चक्रमे- व्याप्नोति। एवं विष्णुः स्तूयते ॥७॥

विभिर्द्वा चरत एकया सह प्र प्रवासेव वसतः ॥ ८.०२९.०८

विभिः- गतिशीलैः प्राणतुरगैः। द्वा- द्वौ। एकया नार्या। सह। चरतः। प्रवासेव- प्रवासिनाविव। प्रवसतः- निवसतः। एवमश्विनौ स्तूयते ॥८॥

सदो द्वा चक्राते उपमा दिवि सम्राजा सर्पिरासुती ॥ ८.०२९.०९

द्वा। उपमा- परस्परोपमौ। सम्राजा- स्वामिनौ। सर्पिरासुती- घृतहविष्कौ। दिवि- नभसि। सदः- स्थानम्। चक्राते- अकुरुताम्। एवं मित्रावरुणौ स्तूयते ॥९॥

अर्चन्त एके महि सामं मन्वत तेन सूर्यमरोचयन् ॥ ८.०२९.१०

अर्चन्तः- पूजयन्तः। एके- केचन। महि- महत्। साम। मन्वत- चित्ते मननं कुर्वन्ति। तेन- अमुना मानसजपेन। सूर्यम्। अरोचयन्- अदीपयन्। एवमृषयः स्तूयन्ते ॥१०॥